



NOVEMBER 02, 2025
AKASHAVANI - DHARWAD
PRADESH SAMACHARA (KANNADA) 12.00 P.M.

<><><>

ಆಕಾಶವಾಣಿ

ಪ್ರದೇಶ ಸಮಾಚಾರ

<><><>

2036ರ ಒಲಿಂಪಿಕ್ ಕ್ರೀಡಾಕೂಟದಲ್ಲಿ, ಅತೀ ಹೆಚ್ಚು ಪದಕಗಳನ್ನು, ಭಾರತದ ಕ್ರೀಡಾಪಟುಗಳು ಗೆಲ್ಲಲು, ಅನುವಾಗುವಂತೆ, ಕ್ರೀಡಾ ಪ್ರತಿಭೆಗಳಿಗೆ ಸೂಕ್ತ ವೇದಿಕೆ ಕಲ್ಪಿಸಲು, 'ಖೇಲೋ ಇಂಡಿಯಾ' ಹಾಗೂ 'ಸಂಸದ್ ಖೇಲ್ ಮಹೋತ್ಸವ' ಆಯೋಜಿಸಲಾಗಿದೆ ಎಂದು, ಕೇಂದ್ರದ ಸೂಕ್ಷ್ಮ, ಸಣ್ಣ ಮತ್ತು ಮಧ್ಯಮ ಕೈಗಾರಿಕಾ ಖಾತೆ ರಾಜ್ಯ ಸಚಿವರಾದ, ಶೋಭಾ ಕರಂದ್ಲಾಜೆ, ತಿಳಿಸಿದ್ದಾರೆ. ಬೆಂಗಳೂರಿನ, ಮಲ್ಲೇಶ್ವರಂ ಕ್ರೀಡಾಂಗಣದಲ್ಲಿ, 'ವಿಕಸಿತ ಭಾರತಕ್ಕಾಗಿ, ಸುದೃಢ ಯುವಜನತೆ' ಧ್ಯೇಯದ, ಸಂಸದ್ ಖೇಲ್ ಮಹೋತ್ಸವಕ್ಕೆ ಚಾಲನೆ ನೀಡಿ, ಅವರು ಮಾತನಾಡಿದರು. ಅಂಜು ಬಾಬಿ ಜಾರ್ಜ್, ಧ್ಯಾನ್ ಕಶ್ಯಪ್ ಸೇರಿದಂತೆ, ಹಲವು ಕ್ರೀಡಾಪಟುಗಳು, ದೇಶದ ಕೀರ್ತಿ ಪತಾಕೆಯನ್ನು, ಎತ್ತಿ ಹಿಡಿದಿದ್ದಾರೆ. ಅವರ ಸಾಧನೆ, ಯುವ ಕ್ರೀಡಾಪಟುಗಳಿಗೆ, ಸ್ಫೂರ್ತಿ ಹಾಗೂ ಅನುಕರಣೀಯ ಮಾದರಿ, ಎಂದರು.

<><><>

ಕಲಬುರ್ಗಿ ಜಿಲ್ಲೆಯ, ನಾಲ್ಕು ಲಕ್ಷಕ್ಕೂ ಅಧಿಕ ರೈತರು, 650 ಕೋಟಿ ರೂಪಾಯಿ ಬೆಳೆ ವಿಮೆ ಪರಿಹಾರ ಪಡೆದಿದ್ದಾರೆ; ಇದು ಬಹುಶಃ, ರಾಜ್ಯದಲ್ಲೇ ಅತ್ಯಧಿಕ ಬೆಳೆ ವಿಮೆ ಪರಿಹಾರವಾಗಿದೆ ಎಂದು, ಜಿಲ್ಲಾ ಉಸ್ತುವಾರಿ ಸಚಿವ ಪ್ರಿಯಾಂಕ ಖರ್ಗೆ ತಿಳಿಸಿದ್ದಾರೆ. ಆಳಂದದಲ್ಲಿ, 225 ಕೋಟಿ ರೂಪಾಯಿ ಬೆಳೆ ವಿಮೆ ದೊರಕಿಸಿಕೊಟ್ಟು, ಅಭಿನಂದನಾ ಕಾರ್ಯಕ್ರಮದಲ್ಲಿ ಪಾಲ್ಗೊಂಡು, ಅವರು ಮಾತನಾಡಿದರು. ಪ್ರಸಕ್ತ ಸಾಲಿನಲ್ಲಿ, ಜಿಲ್ಲೆಯ 3 ಲಕ್ಷದ 952 ಜನ ರೈತರು, ಬೆಳೆ ವಿಮೆ ನೋಂದಣಿ ಮಾಡಿಸಿಕೊಂಡಿದ್ದಾರೆ, ಎಂದರು.

<><><>

ರಾಷ್ಟ್ರೀಯ ಏಕತಾ ದಿನದ ಅಂಗವಾಗಿ, ಧಾರವಾಡದ ರಾಜೀವಗಾಂಧಿ ಆಂಗ್ಲ ಮಾಧ್ಯಮ ಶಾಲೆಯಲ್ಲಿ ಜರುಗಿದ ಕಾರ್ಯಕ್ರಮದಲ್ಲಿ, ದಕ್ಷಿಣ ಭಾರತ ಹಿಂದಿ ಪ್ರಚಾರ ಸಭೆ ಕಾರ್ಯಾಧ್ಯಕ್ಷ, ಈರೇಶ ಅಂಚಟಗೇರಿ ಪಾಲ್ಗೊಂಡು, ಉಕ್ಕಿನ ಮನುಷ್ಯ ಸರ್ದಾರ ವಲ್ಲಭಭಾಯಿ ಪಟೇಲ ಅವರ ಭಾವಚಿತ್ರಕ್ಕೆ ಪುಷ್ಪಮಾಲೆ ಸಲ್ಲಿಸಿ ವಿದ್ಯಾರ್ಥಿಗಳಿಗೆ ರಾಷ್ಟ್ರೀಯ ಏಕತೆಯ ಪ್ರತಿಜ್ಞಾವಿಧಿ ಬೋಧಿಸಿ, ಮಾತನಾಡಿದರು. ಈ ಬಗ್ಗೆ ಪ್ರದೇಶ ಸಮಾಚಾರಕ್ಕಾಗಿ ಮಾಹಿತಿ ನೀಡಿರುವ ಅವರು, ಸರ್ದಾರ ವಲ್ಲಭಭಾಯಿ ಪಟೇಲ ಅವರ ಭಲ, ರಾಜತಾಂತ್ರಿಕ ದೃಢ ನಿರ್ಧಾರಗಳು ಬಲಿಷ್ಠ ರಾಷ್ಟ್ರ ನಿರ್ಮಾಣಕ್ಕೆ ಪ್ರೇರಣೆ ಎಂದರು.

<><><>

ಧ್ವನಿ: ಈರೇಶ ಅಂಚಟಗೇರಿ 32 ಸೆಕೆಂಡುಗಳು

<><><>

ಕರ್ನಾಟಕ ಏಕೀಕರಣ ಚಳವಳಿಯನ್ನು ಆರಂಭಿಸಿ, ಸಾರಥ್ಯ ವಹಿಸಿದ್ದು, ಧಾರವಾಡ ಜಿಲ್ಲೆ ಎಂದು, ಜಿಲ್ಲಾ ಉಸ್ತುವಾರಿ ಸಚಿವ ಸಂತೋಷ ಲಾಡ, ಅಭಿಮಾನ ವ್ಯಕ್ತಪಡಿಸಿದ್ದಾರೆ. ಧಾರವಾಡದ, ಆರ್.ಎನ್.ಶೆಟ್ಟಿ ಜಿಲ್ಲಾ ಕ್ರೀಡಾಂಗಣದಲ್ಲಿ ಆಯೋಜಿಸಿದ್ದ, 70ನೇ ಕರ್ನಾಟಕ ರಾಜ್ಯೋತ್ಸವದಲ್ಲಿ, ಅವರು ಮಾತನಾಡಿದರು. ಆಲೂರು ವೆಂಕಟರಾಯರು, ಏಕೀಕರಣ ಚಳವಳಿಯ ಮೂಲ ಪುರುಷರಾದರೆ, ರಾ.ಹ.ದೇಶಪಾಂಡೆ, ಡೆಪ್ಯುಟಿ ಚನ್ನಬಸಪ್ಪ ಹಾಗೂ ಅದರಗುಂಚಿ ಶಂಕರಗೌಡ ಪಾಟೀಲರು ಸೇರಿದಂತೆ, ಅಸಂಖ್ಯ ಭಾಷಾಭಿಮಾನಿಗಳು, ಹೆಗಲೆಣೆಯಾಗಿ ದುಡಿದರು. ಕನ್ನಡೇತರರಿಗೆ ಕನ್ನಡ ಕಲಿಸಲು, ಪಣ ತೊಡೋಣ; ನಾಡಿನ ಋಣ ತೀರಿಸೋಣ, ಎಂದರು.

<><><>

ಬೆಂಗಳೂರು, ರವೀಂದ್ರ ಕಲಾಕ್ಷೇತ್ರದಲ್ಲಿ, 70 ಜನ ಸಾಧಕರಿಗೆ ರಾಜ್ಯೋತ್ಸವ ಪ್ರಶಸ್ತಿ ಪ್ರದಾನಿಸಿ ಮಾತನಾಡಿದ ಮುಖ್ಯಮಂತ್ರಿ ಸಿದ್ದರಾಮಯ್ಯ ಅವರು, ರಾಜ್ಯೋದಯವಾಗಿ 70 ವರ್ಷಗಳಾದ ಹಿನ್ನೆಲೆ, 70 ಜನ ಸಾಧಕರನ್ನು ಗೌರವಿಸಲಾಗಿದೆ. ಪ್ರಶಸ್ತಿ ಪುರಸ್ಕೃತರು ಶತಾಯುಷಿಗಳಾಗಲಿ, ತಮ್ಮ ತಮ್ಮ ಕ್ಷೇತ್ರಗಳಲ್ಲಿ ಮತ್ತಷ್ಟು ಸಾಧನೆ ಮಾಡುವಂತಾಗಲಿ ಎಂದು ಶುಭ ಹಾರೈಸಿದರು.

<><><>

ಕರ್ನಾಟಕ ಏಕೀಕರಣದ ಚಳವಳಿಯಲ್ಲಿ, ಬೆಳಗಾವಿ ಜಿಲ್ಲೆಯ ಕೊಡುಗೆ ಗಮನಾರ್ಹ ಎಂದು, ಜಿಲ್ಲಾ ಉಸ್ತುವಾರಿ ಸಚಿವ ಸತೀಶ ಜಾರಕಿಹೊಳೆ ಹೇಳಿದ್ದಾರೆ. ಬೆಳಗಾವಿ ಜಿಲ್ಲಾ ಕ್ರೀಡಾಂಗಣದಲ್ಲಿ, 70ನೇ ಕರ್ನಾಟಕ ರಾಜ್ಯೋತ್ಸವಕ್ಕೆ ಚಾಲನೆ ನೀಡಿ, ಮಾತನಾಡಿದರು.ಗಂಗಾಧರ ತುರಮರಿ, ಗಂಗಾಧರರಾವ್ ದೇಶಪಾಂಡೆ, ಆರ್.ಎಸ್.ಹುಕ್ಕೇರಿ, ನಾಗನೂರ ಶಿವಬಸವ ಮಹಾಸ್ವಾಮಿಗಳು, ಬೆಟಗೇರಿ ಕೃಷ್ಣ ಶರ್ಮಾ, ಶಂ.ಭಾ.ಜೋಶಿ, ಬಸವಪ್ರಭು ಕೋರೆ, ಬಿ.ಎಸ್.ದಾತಾರ್, ಅಣ್ಣೂ ಗುರೂಜಿ, ದತ್ತೋಪಂತ ಬೆಳವಿ ಹಾಗೂ ಚನ್ನಪ್ಪ ವಾಲಿ ಅವರ ಕೊಡುಗೆಗಳನ್ನು, ಸಚಿವರು ಸ್ಮರಿಸಿದರು.

<><><>

ಶಿವಮೊಗ್ಗದ ನೆಹರೂ ಮೈದಾನದಲ್ಲಿ ಆಯೋಜಿತ, ಕರ್ನಾಟಕ ರಾಜ್ಯೋತ್ಸವ ಕಾರ್ಯಕ್ರಮವನ್ನು ಜಿಲ್ಲಾಧಿಕಾರಿ ಗುರುದತ್ತ ಹೆಗಡೆ ಉದ್ಘಾಟಿಸಿದರು. (01)

<><><>

ಐ.ಸಿ.ಸಿ, ಮಹಿಳೆಯರ, ವಿಶ್ವ ಕಪ್ ಕ್ರಿಕೆಟ್ ಫೈನಲ್ ಪಂದ್ಯವು, ಈ ಮಧ್ಯಾಹ್ನ 3 ಗಂಟೆಗೆ, ನವಿ ಮುಂಬೈನ ಡಿ.ವೈ ಪಾಟೀಲ್ ಕ್ರೀಡಾಂಗಣದಲ್ಲಿ ಆರಂಭವಾಗಲಿದೆ. ಸೆಮಿಫೈನಲ್ ಪಂದ್ಯದಲ್ಲಿ ಆಸ್ಟ್ರೇಲಿಯಾವನ್ನು 5 ವಿಕೆಟ್ ಗಳಿಂದ ಮಣಿಸಿದ ಹರ್ಮನ್ ಪ್ರೀತ್ ಕೌರ ನಾಯಕತ್ವದ ಭಾರತೀಯ ತಂಡ, ದಕ್ಷಿಣ ಆಫ್ರಿಕಾ ತಂಡವನ್ನು ಎದುರಿಸಲಿದೆ.

<><><>

ಇಲ್ಲಿಗೆ ಪ್ರದೇಶ ಸಮಾಚಾರ ಮುಕ್ತಾಯವಾಯಿತು.

<><><>

ನಮ್ಮ ಮುಂದಿನ ರಾಷ್ಟ್ರೀಯ ವಾರ್ತಾ ಪ್ರಸಾರ, ಮಧ್ಯಾಹ್ನ 1 ಗಂಟೆ 10 ನಿಮಿಷಕ್ಕೆ

<><><>